



MALTA

**QORTI TAL-MAGISTRATI (MALTA)
BĦALA QORTI TAĠ 'UDIKATURA KRIMINALI
MAGISTRAT DR.GABRIELLA VELLA B.A., LL.D.**

Każ Nru. 82/2022

**Il-Pulizija
(Spettur Janetta Grixti)**

Vs

**Omissis
Claire Satariano**

Illum 8 ta' April 2024

Il-Qorti,

Rat l-imputazzjoni dedotta fil-konfront ta' **Claire Satariano**, bint Albert u Maria Dolores neè Gatt, imwielda fid-19 ta' Lulju 1975 ġewwa l-Pietà u detentrici tal-Karta ta' l-Identità bin-Numru 0456775(M), u ta' Omissis flimkien, talli:

1. Fl-20 ta' Frar 2022, bejn id-disgħa u hamsa ta' filgħaxija (21:05hrs) u d-disgħa u kwart ta' filgħaxija (21:15hrs) ġewwa Triq Karmenu Micallef Buhagiar, Ħaż-Żebbuġ, bil-ħsieb li jagħmlu delitt, cioè li jikkommettu serqa kkwalifikata bix-xorta tal-ħaġa misruqa minn ġewwa vettura bin-Numru ta' Reġistrazzjoni LAN-902 ta' l-għamla Suzuki SJ410, u wrew dan il-ħsieb b'atti esterni u taw bidu għall-eżekuzzjoni tad-delitt, liema delitt ma ġiex esegwit minħabba xi ħaġa aċċidentali w indipendenti mill-volontà tagħhom;

Rat it-talba tal-Prosekuzzjoni sabiex f'każ ta' ħtija, il-Qorti tikkundanna lil Claire Satariano għall-ħlas ta' spejjeż li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kap.9 tal-Liġijiet ta' Malta;

Rat id-dokumenti esebiti mill-Prosekuzzjoni markati Dok. "JG" sa' Dok. "JG10";

Rat illi fis-seduta tat-22 ta' Frar 2022, l-imputata ddikjarat li hija ħatja ta' l-imputazzjoni dedotta fil-konfront tagħha, liema ammissjoni ġiet minnha kkonfermata wara li l-Qorti tatha biżżejjed żmien biex tirrikonsidra l-posizzjoni tagħha u terġa' lura minnha;

Rat illi l-imputata u Omissis kienu ġew issentenzjati għall-imputazzjonijiet dedotti fil-konfront tagħhom permezz ta' sentenza pronunċjata minn din il-Qorti diversament

presjeduta datata 22 ta' Novembru 2022, liema sentenza però giet revokata mill-Qorti ta' l-Appell Kriminali b'sentenza pronuncjata fis-7 ta' Dicembru 2023, u biex il-partijiet ma jgix ipprivati mill-beneficċju tad-*doppio esame*, l-atti ġew rinviati lura lill-Qorti tal-Maġistrati (Malta) bhala Qorti ta' Ġudikatura Kriminali sabiex l-imputata u Omissis jergghu jitpoġġew fil-pożizzjoni li kienu immedjatament qabel ma giet pronunzjata s-sentenza in kwistjoni u biex terġa' tinghata sentenza mill-ġdid skond il-Liġi;

Rat illi l-Maġistrat Dr. Lara Lanfranco li ppresjediet il-Qorti tal-Maġistrati (Malta) bhala Qorti ta' Ġudikatura Kriminali għall-fini ta' l-għoti tas-sentenza revokata mill-Qorti ta' l-Appell Kriminali, astejniet milli tiehu konjizzjoni ulterjuri tal-proċeduri u baġtet l-atti lir-Registratur tal-Qrati u Tribunali Kriminali sabiex jiġu assenjati skond il-Liġi;

Rat illi l-proċeduri fl-ismijiet "Il-Pulizija v. James Alexander Casha et" ġew assenjati lill-Maġistrat sedenti b'Ordni datat 9 ta' Jannar 2024;

Rat li l-proċeduri fl-ismijiet "Il-Pulizija v. James Alexaner Casha et" ġew appuntati għas-smiġh quddiem din il-Qorti kif presjeduta għas-17 ta' Jannar 2024 fil-10:45a.m.;

Rat illi fis-seduta tat-12 ta' Frar 2024, il-Prosekuzzjoni talbet is-separazzjoni tal-ġudizzju bejn l-imputata u Omissis stante li sa' dakinhar l-imsemmija imputata kienet għadha ma gietx rintraċċjata u b'hekk baqgħet mhux notifikata;

Rat li fis-seduta tat-18 ta' Marzu 2024, l-imputata tenniet l-ammissjoni tagħha għall-imputazzjoni dedotta kontriha;

Semgħet is-sottomissjonijiet tal-Prosekuzzjoni u tad-Difiża dwar il-piena;

Rat l-atti kollha tal-kawża;

Ikkunsidrat:

L-imputata, flimkien ma' Omissis, giet mixlija talli fl-20 ta' Frar 2022, bejn id-disgħa u hamsa ta' filgħaxija (21:05hrs) u d-disgħa u kwart ta' filgħaxija (21:15hrs) ġewwa Triq Karmenu Micallef Buhagiar, Haż-Żebbuġ, bil-ħsieb li jagħmlu delitt, cioè li jikkommettu serqa kkwalifikata bix-xorta tal-ħaġa misruqa minn ġewwa vettura bin-Numru ta' Registrazzjoni LAN-902 ta' l-għamla Suzuki SJ410, u wrew dan il-ħsieb b'atti esterni u taw bidu għall-eżekuzzjoni tad-delitt, liema delitt ma ġiex esegwit minħabba xi ħaġa aċċidentali u indipendenti mill-volontà tagħhom.

L-imputata ddikjarat li hija hatja ta' l-imputazzjoni dedotta fil-konfront tagħha, liema ammissjoni reġgħet giet imtennija quddiem il-Qorti kif issa presjeduta, waqt is-seduta tat-18 ta' Marzu 2024. In vista ta' tali ammissjoni da parte ta' l-imputata, il-Qorti għandha ssibha hatja ta' l-imputazzjoni hekk dedotta kontriha.

Għall-finijiet ta' piena l-Qorti hadet in konsiderazzjoni n-natura tar-reat addebitat lill-imputata u minnha ammess, iżda hadet in konsiderazzjoni wkoll il-fatt li l-imputata irregistrat ammissjoni fi stadju bikri tal-proċeduri u li hija għandha problema ta' abbuż ta' droga.

Għaldaqstant wara li rat u kkunsidrat l-Artikoli 31, 41(1)(a), 261(g), 271(g) u 281(a) tal-Kap.9 tal-Liġijiet ta' Malta, il-Qorti qed issib lill-imputata hatja, fuq ammissjoni tagħha

stess, ta' l-imputazzjoni dedotta fil-konfront tagħha izda, peress illi l-Qorti hija sodisfatta li fiċ-ċirkostanzi tal-każ u fid-dawl tal-karattur ta' l-imputata, kif ukoll fid-dawl tal-fatt li hija għandha problema ta' abbuż ta' droga, is-sorveljanza ta' l-istess imputata minn Uffiċjal tal-Probation hija mixtieqa fl-interess li tiġi assikurata r-rijabilitazzjoni tagħha mill-vizzju tad-droga u l-hajja ta' kriminalità, kif ukoll jiġi protett il-pubbliku, u sabiex jiġi prevenut l-għemil ta' reati oħra da parte ta' l-imsemmija imputata, a tenur ta' l-Artikolu 7 tal-Kap. 446 tal-Liġijiet ta' Malta tqiegħed lill-imputata taħt Ordni ta' Probation għall-perijodu ta' tlett (3) snin mid-data ta' din is-sentenza, taħt dawk it-termini u kondizzjonijiet imposti fid-Digriet relattiv maħruġ illum, liema Digriet qed jiġi anness ma' din is-sentenza u jiffirma parti integrali minnha.

A termini ta' l-Artikolu 7(7) tal-Kap.446 tal-Liġijiet ta' Malta, il-Qorti spjegat lill-imputata bi kliem li hija tifhem, x'inhuma l-effetti ta' l-Ordni ta' Probation imposta fuqha bid-Digriet mogħti llum stess, u li jekk hija tonqos milli tikkonforma ruħha ma' tali Ordni ta' Probation jew tagħmel xi reat ieħor waqt il-perijodu ta' tali Ordni, hija tista' tingħata sentenza għar-reat mertu ta' dawn il-proċeduri.

Ai termini ta' l-Artikolu 7(8) tal-Kap.446 tal-Liġijiet ta' Malta, il-Qorti tordna li kopja tal-Probation Order tingħata lill-imputata kif ukoll tiġi komunikata lid-Direttur tal-Probation Services.

Peress illi rrizulta li l-imputata għandha problema ta' abbuż ta' droga, ai termini ta' l-Artikolu 412D tal-Kap.9 tal-Liġijiet ta' Malta, il-Qorti qed tqiegħed lill-istess imputata taħt Ordni ta' Trattament għall-perijodu ta' tlett (3) snin dekoribbli mid-data ta' din is-sentenza, taħt il-kondizzjonijiet elenkati fid-Digriet ta' Ordni ta' Trattament mogħti illum stess, liema Digriet jiffirma parti integrali minn din is-sentenza.

Dan l-Ordni ta' Trattament qed jiġi magħmul għall-fini li l-imputata tingħata t-trattament u kura kollha meħtieġa sabiex tirriabilita ruħha mill-vizzju ta' l-abbuż ta' droga.

A tenur ta' l-Artikolu 412D(4) tal-Kap.9 tal-Liġijiet ta' Malta, il-Qorti spjegat lill-imputata bi kliem ċar il-kondizzjonijiet imposti fuqha bl-Ordni ta' Trattament maħruġ fil-konfront tagħha kif ukoll ir-responsabilità tagħha f'każ li ma tikkonformax ruħha ma' xi rekwizit jew xi kondizzjoni ta' tali Ordni ta' Trattament maħruġ fil-konfront tagħha, u cioè li f'tali eventualità il-Qorti tista' twaħħalha ammenda ta' mhux iżjed minn elf mija erbgħa u sittin Euro u disgħa u sittin centeżmu (€1,164.69).

Peress illi f'dawn il-proċeduri ma ġewx nominati Esperti u/jew Periti, il-Qorti tastjeni milli tiegħu konjizzjoni tat-talba tal-Prosekuzzjoni ai termini ta' l-Artikolu 533 tal-Kap.9 tal-Liġijiet ta' Malta.

MAGISTRAT

DEPUTAT REĠISTRATUR